



حضرت حذیفہ بن یمان رضی اللہ عنہ

(۳)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا منفق ہونا ضروری نہیں ہے۔]

نفاق، خلفائے راشدین کے زمانے میں

حضرت حذیفہ فرماتے ہیں: نبی صلی اللہ علیہ وسلم کے عہد میں کوئی شخص ایک کلمہ نفاق کہتا تھا تو منافق شمار ہونے لگتا تھا۔ آج میں تم میں سے ہر ایک کو ایک ہی مجلس میں ایسے دسیوں کلمات کہتے سنتا ہوں (احمد، رقم ۲۳۲۷۸)۔

کچھ لوگ کوفہ کی مسجد میں حضرت عبداللہ بن مسعود کے حلقے میں بیٹھے تھے کہ حضرت حذیفہ بن یمان آئے اور سلام کرنے کے بعد کہا: نفاق نے اس قوم میں جنم لیا تھا جو تم سے بہتر تھی۔ حضرت عبداللہ بن مسعود مسکرائے اور حضرت حذیفہ مسجد کے کونے میں بیٹھ گئے۔ حضرت ابن مسعود اور ان کے حاضرین اٹھ گئے تو حضرت حذیفہ نے وہاں پر موجود اسود بن یزید کو بلا یا اور کہا: مجھے ابن مسعود کی مسکراہٹ پر حیرت ہے، وہ قوم تم سے بہتر تھی، جن اہل نفاق (مثلاً حضرت عبداللہ بن مسعود کے استاذ حضرت مجمع بن جریہ) نے توبہ کی تو اللہ نے انہیں معاف کر دیا (بخاری، رقم ۴۶۰۲)۔ حضرت حذیفہ کے کہنے کا مطلب تھا، تم تابعین سے بہتر طبقہ صحابہ میں نفاق در آیا، اس لیے تمہیں بے پروا نہیں ہونا چاہیے۔ دل بدل بھی جاتے ہیں، خاتمہ بالخیر کی تمنا کرنی چاہیے۔

زید بن وہب حضرت حذیفہ کی مجلس میں بیٹھے تھے کہ انھوں نے بتایا کہ منافقین میں سے اب چار ہی باقی رہ گئے ہیں۔ ان میں سے ایک اتنا بوڑھا ہے کہ اگر ٹھنڈا پانی پی لے تو اسے اس کی ٹھنڈک ہی محسوس نہ ہو (بخاری، رقم ۴۶۵۸)۔

حضرت حذیفہ فرماتے ہیں: آج (زمانہ خلافت ابو بکر و عمر) کے منافقین نبی صلی اللہ علیہ وسلم کے عہد کے منافقوں سے بدتر ہیں۔ تب وہ رازداری سے کام لیتے تھے اور اب یہ اپنی سرگرمیاں علانیہ کرتے ہیں (بخاری، رقم ۷۱۱۳)۔

فتنوں اور شر سے دل چسپی

حضرت حذیفہ بن یمان کہتے ہیں: لوگ رسول اللہ صلی اللہ علیہ وسلم سے خیر کی بابت پوچھتے تھے اور میں شر کے بارے میں سوال کرتا تھا، اس اندیشے سے کہ مجھے لاحق نہ ہو جائے۔ چنانچہ میں نے سوال کیا: یا رسول اللہ، ہم جاہلیت کے شر میں مبتلا تھے۔ اللہ نے ہمیں اسلام کے خیر سے نوازا، کیا اس خیر کے بعد بھی کوئی شر آنے والا ہے؟ آپ نے فرمایا: ہاں، لوگ میری سنت اور ہدایت چھوڑ دیں گے اور دوسرے طریقوں اور رواجوں پر عمل پیرا ہو جائیں گے۔ تم انھیں پہچان لو گے اور ان پر نکیر کرو گے، کتاب اللہ کا علم حاصل کرنا اور اس کے احکام پر عمل کرنا۔ میں نے پوچھا: اس کے بعد آنے والا شر کیا ہوگا؟ فرمایا: ایک اندھا بھرا فتنہ، جہنم کے دروازوں پر داعی بیٹھے ہوں گے، جو ان کی سنے گا، اسے جہنم میں پھینک دیں گے۔ میں نے کہا: ان کی وضاحت فرمائیے۔ ارشاد ہوا: یہ ہمارے جیسے لوگ ہی ہوں گے اور ہماری ہی زبان بولتے ہوں گے۔ میں نے کہا: یا رسول اللہ، میرے لیے کیا حکم ہے، اگر میرا ان سے سامنا ہو؟ فرمایا: مسلمانوں کی جماعت اور ان کے امام سے چپکے رہنا۔ میں نے سوال کیا: اگر جماعت ہو نہ امام؟ فرمایا: تمام گروہوں سے الگ ہو جانا، چاہے درخت کے تنے سے چمٹنا پڑے، حتیٰ کہ تمہیں اسی حالت میں موت آجائے (بخاری، رقم ۳۶۰۷، ۷۰۸۴، مسلم، رقم ۷۸۴۳، ابن ماجہ، رقم ۳۹۷۹۔ احمد، رقم ۲۳۲۸۲)۔ اوزاعی کہتے ہیں: آپ کے فرمودہ لفظ 'دخن' سے مراد فتنہ ارتداد ہے جو نبی صلی اللہ علیہ وسلم کی وفات کے فوراً بعد ظاہر ہوا۔

حضرت حذیفہ بن یمان فرماتے ہیں: واللہ، میں ہر فتنے کا جو آج سے لے کر قیامت تک ظاہر ہوگا، سب لوگوں سے زیادہ علم رکھتا ہوں۔ یہ بات نہیں کہ رسول اللہ صلی اللہ علیہ وسلم نے مجھ سے یہ باتیں راز میں کی ہوں اور کسی اور کو نہ بتائی ہوں۔ آپ نے ایک مجلس میں فتنوں کا بیان کیا جس میں میں بھی موجود تھا۔ اس مجلس میں

شریک سب لوگ وفات پا چکے ہیں، اکیلا میں ہی رہ گیا ہوں۔ آپ نے فرمایا: تین فتنے ایسے ہیں کہ سب کچھ تباہ کر دیں گے، کچھ نہ چھوڑیں گے۔ بعض فتنے گرمیوں کی آندھیوں کی طرح ہوں گے، کچھ چھوٹے، کچھ بڑے ہوں گے (مسلم، رقم ۷۲۶۲۔ احمد، رقم ۲۳۲۹۱)۔ حضرت حذیفہ بیان کرتے ہیں: ہم عمر کی مجلس میں بیٹھے تھے۔ انھوں نے پوچھا: تم میں سے کسے فتنہ کے بارے میں رسول اللہ صلی اللہ علیہ وسلم کی حدیث یاد ہے؟ میں نے کہا: مجھے۔ کہا: بتاؤ، تم بڑے دلیر ہو۔ میں نے بتایا: اہل مال، اولاد اور پڑوسیوں کے بارے میں آنے والی آزمائشوں کو نماز اور صدقہ دور کر دیتے ہیں۔ حضرت عمر نے کہا: میری مراد اس فتنے سے ہے جو سمندر کی لہروں کی طرح موجیں مارے گا۔ میں نے کہا: امیر المؤمنین، اس فتنے اور آپ کے درمیان ایک بند دروازہ (ایک شخص) حائل ہے، اس لیے آپ کو اس سے کچھ نقصان نہ ہوگا۔ ان کا اگلا سوال تھا: تو کیا یہ دروازہ کھلے گا یا ٹوٹے گا، (یعنی وہ شخص قتل ہوگا)؟ میں نے جواب دیا: وہ ٹوٹے گا۔ حضرت عمر نے کہا: تب تو وہ کبھی بند نہ ہو سکے گا۔ حاضرین نے حضرت حذیفہ سے پوچھا: کیا عمر اس دروازے کے بارے میں جانتے تھے؟ انھوں نے کہا: ہاں، اس طرح جس طرح وہ جانتے تھے کہ دن کے بعد رات آئے گی۔ میں نے انھیں حدیث رسول سنائی ہے، غلط باتیں نہیں بتائیں۔ مسروق نے بتایا: وہ دروازہ خود حضرت عمر تھے، چنانچہ ان کی شہادت کے بعد فتنوں کا آغاز ہو گیا۔ حضرت حذیفہ نے رسول اللہ صلی اللہ علیہ وسلم کا ارشاد سنایا: لوگوں پر فتنے اس طرح وارد ہوتے ہیں، جس طرح چٹائی تنکا تنکا کر کے بنی جاتی ہے، جس دل میں فتنہ رچ بس جاتا ہے، ایک سیاہ داغ چھوڑ جاتا ہے اور جو اسے قبول کرنے سے ابا کرتا ہے، اس میں سفید نورانی نشان پیدا ہو جاتا ہے، اس دل کو آئندہ آنے والے فتنے ضرر نہ پہنچا سکیں گے (بخاری، رقم ۷۰۹۶۔ مسلم، رقم ۳۶۹۹۔ ترمذی، رقم ۲۲۵۸۔ ابن ماجہ، رقم ۳۹۵۵۔ احمد، رقم ۲۳۲۸۰)۔ ایک شخص نے حضرت حذیفہ سے سوال کیا: کون سا فتنہ شدید ترین ہے؟ انھوں نے جواب دیا: یہ کہ تمہارا سامنا خیر و شر سے ہو اور تمہیں سمجھ نہ آئے کہ کس کو اختیار کروں۔

حضرت حذیفہ فرماتے ہیں: رسول اللہ صلی اللہ علیہ وسلم نے آمد فتنوں کا بیان فرمایا تو میں نے ہر شے کے بارے میں سوال کیا، البتہ اہل مدینہ کو مدینہ سے نکالنے والوں کے بارے میں نہ پوچھ سکا (مسلم، رقم ۳۶۹۸۔ احمد، رقم ۲۳۲۸۱)۔ ابن حجر کہتے ہیں: حضرت ابو ہریرہ کو ان لوگوں کے بارے میں علم تھا، انھوں نے بتایا: برے حکمران ہوں گے جو لوگوں کو شہر مدینہ سے نکالیں گے (تحفۃ الاشراف ۷۰: ۳۳)۔ دوسری روایت میں ہے: حضرت حذیفہ کہتے ہیں: نبی صلی اللہ علیہ وسلم نے ہمیں وعظ فرمایا اور اس میں قیامت تک پیش آنے والی (ہدایت و ضلالت کے اعتبار سے قابل ذکر) کسی بات کو نہ چھوڑا۔ آپ کے ارشادات کچھ لوگوں نے یاد

رکھے، کچھ ان سے غافل ہو گئے۔ میرا یہ حال ہے کہ لگتا ہے کہ ایک شے بھول گئی ہے، لیکن پھر یاد آ جاتی ہے جس طرح ایک دور چلے جانے والے شخص کو دوبارہ دیکھنے پر انسان پہچان لیتا ہے (بخاری، رقم ۶۶۰۴)۔ مسلم، رقم ۲۶۲۳۔ ابوداؤد، رقم ۴۲۴۰۔ احمد، رقم ۲۳۲۷۔

حضرت حذیفہ بن یمان کہتے ہیں: میں ایک شخص کو جانتا ہوں جسے فتنہ کوئی ضرر نہ پہنچائے گا، وہ محمد بن مسلمہ ہیں۔ رسول اللہ صلی اللہ علیہ وسلم نے ان سے فرمایا تھا: تمہیں فتنہ کوئی ضرر نہ پہنچائے گا (ابوداؤد، رقم ۴۶۶۳)۔ راوی ثعلبہ بن ضبیعہ نے بتایا کہ ہم نے محمد بن مسلمہ کو مدینہ سے باہر ایک خیمے میں مقیم دیکھا۔ وہ کہتے تھے: میں کسی شہر میں نہ رہوں گا، حتیٰ کہ ملت اسلامیہ سے فتنہ زائل ہو جائے (ابوداؤد، رقم ۴۶۶۴)۔ مستدرک حاکم، رقم ۵۸۳۔

حضرت حذیفہ کی امتیازی خصوصیات اور کم زوریاں

رسالت مآب صلی اللہ علیہ وسلم نے حضرت حذیفہ بن یمان کی تین خصوصیات کو خوب جانچ لیا تھا: غیر معمولی ذہانت جو الجھنوں کو سلجھا دے، پکار پر لبیک کہنا اور عمل پر فوراً آمادہ ہو جانا اور رازداری۔ کچھ لوگ نبی صلی اللہ علیہ وسلم کے پاس نرکل کے جھونپڑے کا مقدمہ لے کر آئے جو دونوں فریقوں کے زیر استعمال تھا۔ آپ نے فیصلہ کرنے کے لیے حضرت حذیفہ کو بھیجا۔ انھوں نے فیصلہ کیا: جھونپڑا اس کا ہے جس کے پاس اس کو باندھنے والی رسی ہے۔ سرکنڈے کا نرم حصہ، یعنی کھجور کے پتے اور چھلکا جھونپڑی کے مالک کی طرف ہوتے ہیں اور سخت اور کھردرا حصہ دوسری طرف ہوتا ہے۔ حضرت حذیفہ نے واپس آ کر آپ کو بتایا تو فرمایا: تو نے درست اور خوب فیصلہ کیا ہے (ابن ماجہ، رقم ۲۳۴۳)۔

حضرت حذیفہ بن یمان نماز پڑھاتے پڑھاتے رونے لگ گئے۔ نماز سے فارغ ہونے کے بعد پیچھے کھڑے آدمی سے کہا: یہ بات کسی کو نہ بتانا۔

رسول اللہ صلی اللہ علیہ وسلم نے فرمایا: ”کوئی نبی ایسا نہیں گزرا کہ اسے سات معزز رفقا و وزرائہ دیے گئے ہوں، جب کہ مجھے چودہ نقیبوں (سات قریش سے اور سات باقی مہاجرین میں سے) کی معیت حاصل ہے۔ ان کے نام یہ ہیں، حمزہ، جعفر، علی، حسن، حسین، ابو بکر، عمر، مقداد، عبد اللہ بن مسعود، حذیفہ، سلمان، عمار، مصعب، بلال اور ابوذر“ (ترمذی، رقم ۳۷۸۵۔ احمد، رقم ۶۶۵، ۱۲۶۳)۔ یہ روایت موقوف ہے۔

ایک بار حضرت عمر بن خطاب نے اپنی مجلس میں بیٹھے ہوئے افراد کو اپنی اپنی خواہشیں بیان کرنے کو کہا۔

ایک شخص نے کہا: میری خواہش ہے، یہ گھر درہموں سے بھرا ہو اور میں سارے درہم اللہ کی راہ میں خرچ کر دوں۔ دوسرے نے کہا: میری آرزو ہے، یہ گھر سونے سے پر ہو اور میں سارا سونا اللہ کی خاطر لٹا دوں۔ تیسرے نے اپنی تمنایوں بیان کی: میرا دل چاہتا ہے، یہ حویلی جواہرات سے لبریز ہو اور میں ان سب کو راہ خدا میں انفاق کر دوں۔ حضرت عمر نے کہا: میری خواہش تو یہ ہے کہ اس مکان میں ابو عبیدہ بن جراح، معاذ بن جبل اور حذیفہ بن یمان جیسے لوگ رونق افروز ہوتے اور میں ان سب کو اللہ کی راہ میں عامل مقرر کر دیتا۔ پھر حضرت عمر نے کچھ مال حضرت ابو عبیدہ کے پاس بھیجا اور کہا: دیکھو وہ کیا کرتے ہیں۔ حضرت ابو عبیدہ نے وہ مال تقسیم کر دیا۔ حضرت عمر نے کچھ مال حضرت حذیفہ کے پاس بھی بھیجا اور کہا: دیکھو وہ کیا کرتے ہیں۔ حضرت حذیفہ نے بھی وہ مال فوراً بانٹ دیا (التاریخ الصغیر، بخاری ۱- مستدرک حاکم، رقم ۵۱۴۴)۔

صحابہ نے کہا: یا رسول اللہ، آپ اپنا جائزین مقرر فرمادیتے۔ فرمایا: اگر میں نے اپنا خلیفہ مقرر کر دیا اور تم نے اس کی نافرمانی کی تو مستحق عذاب ٹھیکرو گے، تاہم حذیفہ جو تم کو بتائے، اسے سچ سمجھو اور عبد اللہ بن مسعود جس طرح قرآن پڑھ کر سنائے، ویسا ہی پڑھو (ترمذی، رقم ۳۸۱۲)۔ امام ترمذی نے اس حدیث کو حسن بتایا ہے، جب کہ البانی ضعیف قرار دیتے ہیں۔

شیعہ حضرت حذیفہ کو حضرت علی کے اہم اصحاب میں شمار کرتے ہیں۔ حضرت حذیفہ مدائن میں تھے تو لوگوں کو وہ باتیں بتا دیتے جو رسول اللہ صلی اللہ علیہ وسلم نے اپنے بعض صحابہ کو ناراض ہو کر کہی تھیں۔ ان لوگوں نے حضرت سلمان فارسی سے ذکر کیا تو انھوں نے یہ کہہ کر ٹال دیا: ان باتوں کا حذیفہ ہی کو زیادہ علم ہو گا۔ تب حضرت حذیفہ حضرت سلمان فارسی سے ملنے ان کے کھیت میں گئے اور پوچھا: آپ میرے بتائے فرامین رسول کی تصدیق کیوں نہیں کرتے۔ حضرت سلمان نے کہا: رسول اکرم صلی اللہ علیہ وسلم اپنے صحابہ سے ناراض بھی ہوتے تھے اور خوش بھی۔ مختلف مواقع پر کیے گئے آپ کے تبصروں کو بیان کرنے سے کچھ صحابہ سے محبت بڑھے گی اور کچھ سے بغض جنم لے گا، اس طرح امت افتراق و انتشار کا شکار ہو جائے گی۔ آپ ایسا کرنا چھوڑیں، نہیں تو عمر کو لکھ بھیجوں گا۔ بعد میں یہ معاملہ سلجھ گیا (ابوداؤد، رقم ۴۶۵۹)۔

حضرت حذیفہ فرماتے ہیں: میں اپنی اہلیہ کے ساتھ سخت زبان استعمال کرتا تھا، گھر والوں کے علاوہ کسی سے یہ معاملہ نہ ہوتا۔ میں نے یہ مسئلہ نبی صلی اللہ علیہ وسلم کے سامنے پیش کیا۔ آپ نے فرمایا: تو استغفار کیوں نہیں کرتا؟ دن میں ستر دفعہ اللہ سے مغفرت طلب کیا کرو۔ میں دن میں ستر بار (دوسری روایت: سو بار) اللہ سے

مغفرت مانگتا ہوں (ابن ماجہ، رقم ۳۸۱۷- احمد، رقم ۲۳۳۴۰)۔

حضرت حذیفہ بن یمان کی انگوٹھی میں دو مرغابیاں بنی ہوئی تھیں اور درمیان میں ’الحمد للہ‘ نقش تھا۔

امر بالمعروف

ایک شخص نے نماز جلد جلد پڑھی، رکوع و سجود بھی پوری طرح ادا نہ کیے، حضرت حذیفہ بن یمان اسے دیکھ رہے تھے۔ وہ فارغ ہوا تو پوچھا: تم کب سے اس طریقے سے نماز پڑھ رہے ہو؟ اس نے بتایا: چالیس سال سے۔ فرمایا: تم نے چالیس سال سے کامل نماز نہیں پڑھی۔ اسی طرح نماز ادا کرتے مرجاتے تو تمہارا خاتمہ امت محمد پر نہ ہوتا۔ آدمی ہلکی نماز پڑھ لے، لیکن رکوع و سجود پوری اور اچھی طرح ادا کرے (بخاری، رقم ۳۸۹۱- نسائی، رقم ۱۳۱۳- احمد، رقم ۲۳۲۵۸)۔

ایک بار مدائن میں حضرت عمار بن یاسر نماز کی امامت کرنے کے لیے مسجد کے چبوترے پر کھڑے ہو گئے۔ مقتدی ان سے نیچے کھڑے تھے، یہ صورت حال دیکھ کر وہاں پر موجود حضرت حذیفہ آگے بڑھے اور ان کے ہاتھ پکڑ لیے۔ حضرت عمار ان کے کھینچنے پر نیچے اتر آئے۔ نماز سے فارغ ہونے کے بعد حضرت حذیفہ نے کہا: آپ نے رسول اللہ صلی اللہ علیہ وسلم کا یہ فرمان نہیں سنا کہ ”جب امام نماز پڑھانے لگے تو مقتدیوں سے اونچی جگہ پر نہ کھڑا ہو؟“ حضرت عمار نے جواب دیا: اسی لیے تو میں نے ہاتھ پکڑنے پر آپ کی بات مان لی تھی (ابوداؤد، رقم ۵۹۸)۔

حضرت حذیفہ بن یمان نے علمائے دین کو (جو اس وقت قاری کہلاتے تھے) تلقین کی: اللہ کے اوامر و نواہی پر عمل کرو، تم سے پہلے سابقین کی مثالیں گزر چکیں۔ اگر تم اللہ کے صراط مستقیم سے ہٹ کر دائیں بائیں کا راستہ لو گے تو دور کی گمراہی میں جا پڑو گے (بخاری، رقم ۷۲۸۲)۔

حضرت حذیفہ مسجد میں بیٹھے تھے کہ لوگوں نے بتایا: فلاں شخص لوگوں کی باتیں امیر (المومنین حضرت عثمان) تک پہنچاتا ہے۔ حضرت حذیفہ نے اسے سنانے کو کہا: میں نے رسول اللہ صلی اللہ علیہ وسلم سے سنا ہے: چغل خور جنت میں نہ جائے گا (بخاری، رقم ۶۰۵۶- مسلم، رقم ۲۹۲- ترمذی، رقم ۲۰۲۶- احمد، رقم ۲۳۳۰۵)۔

مدائن کا خطبہ

حمد و ثنا کے بعد فرمایا: ’إِقْتَرَبَتِ السَّاعَةُ وَانْشَقَّ الْقَمَرُ‘۔ خبردار ہو جاؤ، قیامت کی گھڑی قریب آچکی

ہے، سن رکھو، چاند شق ہو گیا ہے، آگاہ رہو، دنیا جدائی کا اعلان کر رہی ہے، سن لو کہ آج اونٹوں کو مقابلے کے لیے تیار کرانے کا دن ہے اور کل ان کے دوڑنے کا دن ہوگا۔ مسلمان کا دوڑنا یہ ہے کہ جنت کی طرف پیش قدمی کرے۔

مسائل تفسیر و فقہ

حضرت حذیفہ کی تفسیری روایات بھی موجود ہیں:

سورہ بقرہ کی آیت ۱۹۵: ”وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ“، ”اللہ کی راہ میں خرچ کرو اور اپنے آپ کو ہلاکت میں نہ ڈالو“ کے بارے میں کہتے ہیں کہ یہ اللہ کی راہ میں انفاق ترک کرنے کے بارے میں نازل ہوئی (بخاری، رقم ۴۵۱۶)۔ ابن حجر کہتے ہیں: حضرت حذیفہ کے اس قول کی وضاحت اس واقعے سے ہو جاتی ہے جو قسطنطنیہ کی ایک جنگ میں پیش آیا۔ ایک مرد جری رومیوں کی صفوں میں گھس گیا اور قتال کر کے صحیح سلامت لوٹ آیا۔ لوگوں نے نعرہ بلند کیا: سبحان اللہ، اس نے اپنے آپ کو ہلاکت میں ڈالا۔ حضرت ابویوب انصاری نے کہا: لوگو! تم اس آیت کی یہ تاویل کر رہے ہو، حالانکہ یہ ارشاد باری ہم انصار کے بارے میں نازل ہوا۔ جب اللہ نے اپنے دین کی عزت انصاری کی اور اس کے نصرت کنندگان کی تعداد بڑھ گئی تو ہم نے مشورہ کیا کہ ہمارا بہت مال صرف ہو چکا، اب ہم اسے بچائیں اور ضائع شدہ مال پھر سے جمع کر لیں تو یہ فرمان نازل ہوا۔ گویا ہماری مال بچانے کی نیت تہلکہ تھی (فتح الباری، شرح حدیث ۴۵۱۶)۔

حضرت سعید بن العاص نے حضرت ابو موسیٰ اشعری اور حضرت حذیفہ بن یمان سے پوچھا: رسول اللہ صلی اللہ علیہ وسلم عید الفطر اور عید الاضحیٰ میں تکبیریں کس طرح کہتے تھے؟ حضرت ابو موسیٰ نے بتایا: آپ جنازوں کی طرح چار تکبیریں کہتے۔ حضرت حذیفہ نے کہا: سچ ہے۔ حضرت ابو موسیٰ اشعری نے کہا: میں بصرہ میں تھا تو ایسے ہی کیا کرتا تھا (ابوداؤد، رقم ۱۱۵۳۔ احمد، رقم ۱۹۷۳۴)۔

عام مسلک یہ ہے کہ نفلی روزے کی نیت دن چڑھے، زوال سے پہلے کی جاسکتی ہے، تاہم حضرت حذیفہ بن یمان کہتے ہیں: جو آدمی زوال کے بعد بھی روزے کی نیت کرنا چاہے کر سکتا ہے (ابن ابی شیبہ، مصنف عبد الرزاق، رقم ۷۷۸۰)۔

حضرت حذیفہ کی کچھ روایتیں عام مسلک سے مطابقت نہیں رکھتی جیسے زر بن حبیش کے پوچھنے پر انھوں نے بتایا کہ ہم رسول اللہ صلی اللہ علیہ وسلم کے ساتھ دن چڑھے، لیکن سورج نکلنے سے پہلے سحری کیا کرتے تھے (احمد، رقم ۲۳۴۰۰۔ السنن الکبریٰ، نسائی، رقم ۲۴۷۳۔ ابن ماجہ، رقم ۱۶۹۵)۔ ابواسحاق کہتے ہیں: یہ روایت

منسوخ ہے، اس کا کچھ اعتبار نہیں۔ علامہ سندھی نے تاویل کی کہ دن سے مراد شرعی دن ہے اور دن چڑھنے سے مراد طلوع فجر ہے۔ دوسری روایت میں ہے کہ (اتنی روشنی ہوتی تھی کہ) انسان تیر کے نشانے (target) کو دیکھ سکتا تھا (احمد، رقم ۲۳۴۴۲)۔ مدائن میں حضرت حذیفہ نے سحری کے لیے نماز کو بھی موخر کر دیا (مصنف ابن ابی شیبہ، رقم ۹۰۳۰)۔

آداب طعام و مجلس

حضرت حذیفہ کہتے ہیں: ہم نبی صلی اللہ علیہ وسلم کے ساتھ مل کر کھانا کھاتے تو اس وقت تک ہاتھ نہ بڑھاتے جب تک آپ شروع نہ کر دیتے۔ ایک بار ہم آپ کے ساتھ دسترخوان پر بیٹھے تھے کہ ایک باندی دوڑتی ہوئی آئی اور کھانے میں ہاتھ ڈالنے لگی۔ آپ نے اس کا ہاتھ پکڑ لیا پھر ایک بدو اتنی تیزی سے آیا، گویا اسے کسی نے دھکا دیا ہے۔ آپ نے اس کا ہاتھ بھی تھام لیا اور فرمایا: شیطان اس کھانے کو حلال سمجھتا ہے جس پر اللہ کا نام نہ لیا گیا ہو۔ وہ اس باندی اور بدو کو اس لیے پکڑ لایا کہ یہ طعام اپنے لیے حلال کر لے، اس اللہ کی قسم جس کے ہاتھ میں میری جان ہے، ان دونوں کے ہاتھوں نے ہاتھ شیطان کا ہاتھ بھی میرے قبضے میں ہے (مسلم، رقم ۵۲۵۹۔ ابوداؤد، رقم ۳۷۶۶۔ احمد، رقم ۲۳۲۴۹)۔

حضرت حذیفہ بن یمان نے ایک شخص کو لوگوں کے دائرے کے بیچ میں بیٹھے دیکھا تو کہا: اللہ تعالیٰ نے محمد صلی اللہ علیہ وسلم کی زبان کے ذریعے سے اس شخص پر لعنت بھیجی ہے جو حلقے کے وسط میں بیٹھا (ابوداؤد، رقم ۴۸۲۶۔ ترمذی، رقم ۵۳۷۵۔ احمد، رقم ۲۳۲۶۳)۔

ابن ابی لیلیٰ کہتے ہیں: ہم مدائن میں حضرت حذیفہ کے پاس بیٹھے تھے۔ انھوں نے پانی مانگا تو ایک مجوسی کسان چاندی کے پیالے میں پانی لے آیا۔ انھوں نے پیالہ پکڑتے ہی پھینک دیا اور کہا: اگر میں نے تمہیں بار بار منع نہ کیا ہوتا تو پیالہ یوں نہ پھینکتا۔ رسول اللہ صلی اللہ علیہ وسلم نے فرمایا ہے: ریشم اور اطلس پہنوں نہ اسے کوئٹہ بناؤ، سونے چاندی کے برتن میں پانی پیو نہ کھانا کھاؤ۔ یہ قیمتی دھاتیں دنیا میں کافروں کے لیے ہیں اور آخرت میں ہمیں ملیں گی (بخاری، رقم ۵۴۳۲، ۵۸۳۷۔ مسلم، رقم ۵۳۹۴۔ ابوداؤد، رقم ۳۷۲۳۔ ترمذی، رقم ۱۸۷۸۔ نسائی، رقم ۵۳۰۳۔ احمد، رقم ۲۳۳۵)۔

خراج کی وصولی

۲۱ھ: فتح مدائن کے بعد حضرت عمر نے حضرت حذیفہ بن یمان اور حضرت عثمان بن حنیف کو عراق کی اس

سرزمین کا جسے دجلہ سیراب کرتا ہے، خراج وصول کرنے (tax collection) کے لیے مقرر کیا۔ ان سے پہلے حضرت نعمان بن مقرن اور حضرت سدید بن مقرن اس کام پر مامور تھے، ان کے استعفیٰ کے بعد حضرت حذیفہ بن اسید اور جابر بن عمر (یا عمرو) کو یہ منصب ملا، مگر وہ بھی مستعفی ہو کر چلتے بنے۔

۲۳ھ: قاتلانہ حملے سے چار دن پہلے حضرت عمر حضرت حذیفہ بن یمان اور حضرت عثمان بن حنیف کے پاس رکے اور پوچھا: تم لوگوں نے سواد عراق (کوفہ کے آس پاس کی بستیاں اور دیہات) میں جزیہ کا کیا کیا؟ تمہیں اندیشہ نہیں ہوا کہ اتنا ٹیکس لگا دیا ہو کہ زمین کی پیداوار اسے پورا نہ کر سکے؟ دونوں عمال نے کہا: ہم نے اسی قدر خراج عائد کیا ہے جس کی زمین گنجائش رکھتی ہے، اس میں کوئی بڑی زیادتی نہیں۔ حضرت عمر نے تاکیداً کہا: پھر بھی جانچ لو، تم نے اتنا ٹیکس نہ لگا دیا ہو جسے زمین کی پیداوار پوری نہ کر سکے۔ انھوں نے کہا: ایسی بات نہیں (بخاری، رقم ۳۷۰۰)۔ حضرت حذیفہ نے کہا: میں چاہتا تو اس سے دگنی شرح پر ٹیکس لگا سکتا تھا (مصنف ابن ابی شیبہ)۔ پھر حضرت عمر نے خود بھی حضرت عثمان بن حنیف سے کہا: اگر تو ہر شخص پر دو درہم اور ہر جریب (ایک بیگھ، چار کنال) زمین پر ایک درہم اور ایک قفیر (عراقی پیمانے کے مطابق ایک من آٹھ چھٹانک) غلہ خراج بڑھاتا تو لوگ اس کا بار برداشت کر لیتے۔ انھوں نے کہا: ہاں ایسا ہی ہے۔

حضرت عثمان نے حضرت سعید بن العاص کو دوسری بار کوفہ کا گورنر مقرر کیا تو اشتر ایک گروہ لے کر ان کے پاس پہنچا اور حضرت سعید کی معزولی کا مطالبہ کیا۔ ان کے انکار پر کوفہ واپس آیا اور لوگوں کو حضرت سعید کے خلاف بھڑکایا، چنانچہ لوگوں نے حضرت سعید کو کوفہ میں داخل ہونے سے روک دیا۔ اب اشتر نے من مانی کرتے ہوئے حضرت ابو موسیٰ اشعری کو کوفہ کے انتظامی امور اور حضرت حذیفہ بن یمان کو مالی معاملات سونپ دیے۔ کوفہ کے لوگوں نے ان تقرریوں کو مان لیا تو چار و ناچار حضرت عثمان کو ان تقرریوں کو قبول کرنا پڑا۔

سیاست و حکومت

حضرت بشیر بن سعد سے پوچھا گیا: کیا آپ کو امر اور حکام کے بارے میں رسول اللہ صلی اللہ علیہ وسلم کا فرمان یاد ہے؟ حضرت حذیفہ پاس بیٹھے تھے، کہا: میں بتاتا ہوں۔ آپ نے فرمایا: تم اس وقت دور نبوت میں ہو، جب تک اللہ چاہے، پھر خلافت علیٰ منہاج النبوت ہوگی۔ اللہ جب چاہے گا، اسے ختم کر دے گا، پھر بادشاہت کا دور آئے گا جب تک اللہ چاہے گا رہے گا اور پھر ختم ہو جائے گا۔ پھر آمریت اور جبر کا دور آئے گا، اللہ کی مشیت میں جب اسے ختم کرنا ہوگا، یہ دور بھی ختم ہو جائے گا اور خلافت علیٰ منہاج النبوت پھر قائم ہو جائے گی

(احمد، رقم ۱۸۴۰۶۔ مسند طیالسی، رقم ۴۳۸)۔

قرآنی مصحف کی تیاری کا مشورہ

حضرت حذیفہ بن یمان نے شام و عراق کی جنگوں میں حصہ لیا تو دیکھا کہ شام کے لوگ قرآن مجید حضرت مقداد بن اسود اور حضرت ابوالدرداء کی قراءت کے مطابق پڑھتے ہیں، جب کہ عراقی حضرت عبداللہ بن مسعود اور حضرت ابو موسیٰ اشعری کی قراءت کی پیروی کرتے ہیں۔ وہ اپنی اپنی قراءتوں کو درست سمجھتے ہیں اور دوسروں کو خطا کار ٹھہراتے ہیں، اس طرح لوگوں میں اختلاف و انتشار پیدا ہونے لگا ہے۔ آرمینیا اور آذربائیجان کی فتح کے بعد حضرت حذیفہ مدینہ آئے تو حضرت عثمان سے ملاقات کی اور کہا: امیر المومنین، اس امت کو بچالیں قبل اس کے کہ وہ قرآن کی قراءت میں یہود و نصاریٰ کی طرح اختلاف نہ کرنے لگ جائیں۔ تب حضرت عثمان نے اکابر صحابہ سے مشورہ کیا کہ مصحف کو ایک عبارت میں تحریر کر کے تمام اقالیم اسلامیہ کے لوگوں کو اس پر جمع کر دیا جائے۔ اسی طرح جھگڑا اور اختلاف ختم ہو سکتا ہے۔ انھوں نے وہ مصحف منگوا یا جو حضرت زید بن ثابت نے حضرت ابو بکر صدیق کے حکم پر لکھا تھا اور ان کی وفات کے بعد حضرت عمر اور پھر ام المومنین سیدہ حفصہ کے پاس موجود رہا۔ حضرت عثمان کے حکم پر حضرت سعید بن العاص نے اس کی نقلیں حضرت زید بن ثابت کو املا کرائیں اور حضرت عبداللہ بن زبیر اور حضرت عبدالرحمن بن حارث نے پڑتال کی۔ پھر شام، مصر، بصرہ، کوفہ، مکہ اور یمن کو ارسال کر دی گئیں، ایک کاپی مدینہ میں رکھی گئی (بخاری، رقم ۴۹۸۷۔ ترمذی، رقم ۳۱۰۴)۔

کچھ تبصرے

حضرت حذیفہ بن یمان فرماتے ہیں: اپنی نرم روی، وضع قطع اور سیرت میں ابن ام عبد (حضرت عبداللہ بن مسعود) سے بڑھ کر کوئی شخص رسول اللہ صلی اللہ علیہ وسلم کے مشابہ نہیں۔ جب وہ اپنے گھر سے نکل کر اس میں واپس جاتے ہیں، ان کا یہی حال ہوتا ہے۔ ہم نہیں جانتے جب وہ اپنے کنبے میں اکیلے ہوں، اس وقت کیسے ہوتے ہیں۔ کذب سے محفوظ اصحاب نبی جانتے ہیں کہ ابن ام عبد ان سب سے زیادہ اللہ کے قریب ہیں (بخاری، رقم ۶۰۹۷۔ ترمذی، رقم ۳۸۰۷۔ احمد، رقم ۲۳۳۰۸)۔

کچھ لوگوں نے حضرت عمار سے پوچھا: آپ کا حضرت علی کے ساتھ مل کر حضرت معاویہ سے قتال کرنا آپ کی ذاتی رائے ہے یا رسول اللہ صلی اللہ علیہ وسلم نے اس باب میں آپ کی رہنمائی کر رکھی ہے۔ حضرت عمار

نے جواب دیا: آپ نے ہم سے ایسی کوئی بات نہیں فرمائی جو عام لوگوں سے نہ کہی ہو۔ یہ توحذیفہ نے نبی صلی اللہ علیہ وسلم سے روایت کی کہ میرے اصحاب میں اٹھارہ منافق ہیں، ان میں سے آٹھ ایسے ہیں کہ جنت میں داخل نہ ہو سکیں گے، حتیٰ کہ اونٹ سوئی کے ناکے سے گزر جائے اور آٹھ سے ذیلہ (کمر یا پیٹ کا پھوڑا) تمھیں بچائے گا (مسلم، رقم ۷۰۳۵۔ مسند بزار، رقم ۲۷۸۸۔ احمد، رقم ۱۸۸۸۵)۔

وفات

حضرت حذیفہ بن یمان کی وفات ۳۶ھ میں حضرت عثمان کی شہادت سے پیدا ہونے والے پہلے فتنے کے بعد، حضرت علی کے بیعت لینے کے چالیس روز بعد، حضرت علی کے عہد میں برپا ہونے والے دو فتنوں، جنگ جمل اور جنگ صفین سے پہلے ہوئی۔

حضرت حذیفہ بن یمان کی بیماری کا سن کر حضرت ابو مسعود انصاری اور حضرت حبیب بن جویں مدائن آئے۔ حضرت حذیفہ نے انھیں مہربان کہا اور فرمایا: تم دونوں کے قبیلے مجھے بہت محبوب ہیں۔ انھوں نے درخواست کی: ہمیں فتنوں کا اندیشہ ہے، اس باب میں کوئی فرمان رسول اللہ صلی اللہ علیہ وسلم کو فرماتے سنا ہے: عمار کو ایک باغی، حق سے رہنا ہوا اگر وہ قتل کرے گا، اس کی آخری خوراک پانی ملا دودھ ہوگی۔ پہلا فتنہ عثمان کی شہادت ہے اور آخری فتنہ دجال کا ہوگا۔ انھوں نے دعا کی: اے اللہ، اگر عثمان کا قتل خیر ہے تو میرا اس میں کوئی حصہ نہیں اور اگر یہ شر ہے تو میں اس سے بری الذمہ ہوں۔ اے اللہ، میں وہاں نہ موجود تھا نہ قتل کیا نہ اس پر راضی تھا۔ دوسری روایت کے مطابق مرض الموت میں حضرت حذیفہ کے پاس موجود ایک بھائی نے اپنی بیوی سے سرگوشی کی تو انھوں نے کہا: مجھ سے جو بات چھپا رہے ہو، خیر نہ ہوگی۔ انھوں نے حضرت عثمان کی شہادت کا بتایا تو انا اللہ وانا الیہ راجعون کہہ کر فرمایا: اگر یہ خیر ہے تو ان لوگوں کے لیے ہو گا جو ان کے پاس موجود تھے اور میں اس سے بری الذمہ ہوں اور اگر یہ شر ہے تو ان لوگوں کے لیے ہو گا جو ان کے پاس موجود تھے اور میں اس سے بری الذمہ ہوں۔ جس نے جماعت چھوڑی اور امیر کو رسوا کیا، اللہ کے ہاں کوئی مرتبہ نہ پائے گا (احمد، رقم ۲۳۲۸۳)۔

آخری کلمات

حضرت حذیفہ نے صلہ بن زفر اور حضرت ابو مسعود انصاری کو اپنے لیے کفن لینے بھیجا۔ وہ تین سو درہم کا

جوڑا لے آئے تو کہا: میرے لیے دو سفید چادریں کافی ہیں جن کے ساتھ قمیص نہ ہو۔ میں قبر میں کچھ وقت گزاروں گا تو ان سے بہتر یا بد تر کپڑے مل جائیں گے (المعجم الکبیر، طبرانی، رقم ۳۰۰۸)۔ وقت سحر تین دفعہ کہا: 'أعوذ باللہ من صباح إلى النار' (میں اس صبح سے پناہ مانگتا ہوں جو مجھے دوزخ میں لے جائے)۔ وفات سے پہلے بہت روئے۔ کسی نے پوچھا: آپ کیوں روتے ہیں؟ کہا: میں دنیا چھوٹنے کے افسوس میں نہیں روتا، موت مجھے محبوب ہے۔ میں اس لیے رورہا ہوں کہ نہیں جانتا، اللہ کی رضا پانے لگا ہوں یا اس کی ناراضی میرا انجام ہوگی۔ حضرت حذیفہ کے آخری کلمات یہ تھے: اے اللہ، تو جانتا ہے کہ میں نے غربت کو دولت مندی پر ترجیح دی ہے، پستی کو عزت پر اور موت کو زندگی پر مقدم جانا ہے۔ تیرا دوست ہے جو فاقہ کشی کے ساتھ آیا ہے، جو شرم ساری لایا، اس نے فلاح نہ پائی۔ جب موت بالکل قریب آگئی تو فرمایا: یہ دنیا کی آخری ساعت ہے، اے اللہ، تو جانتا ہے کہ میں تجھ سے محبت کرتا ہوں، اپنی ملاقات بابرکت بنا دے۔ پھر انھوں نے دم دے دیا۔

حضرت حذیفہ بن یمان کے دو بیٹوں صفوان اور سعید نے ان کی وصیت کے مطابق حضرت علی کا ساتھ دیا اور جنگ صفین میں شہادت پائی۔

روایت حدیث

حضرت حذیفہ بن یمان کہتے ہیں: اگر میں تمہیں اپنے علم میں آنے والی ہر بات بتا دوں تو نہر سے بھرے ہوئے پانی سے چلو بھر پینے کی بھی مہلت نہ ملے اور اس سے پہلے ہی قتل کر دیا جاؤں۔ کہتے ہیں: ہم سے روایت کرو کیونکہ ہم تمہارے لیے ثقہ ہیں، پھر حدیث ان سے حاصل کرو جنھوں نے ہم سے سیکھا، اس لیے کہ وہ بھی تمہارے لیے ثقہ ہیں۔ اپنے ساتھ والوں سے کچھ اخذ نہ کرو، وہ میٹھی میٹھی باتیں بیان کرتے اور کڑوی چھوڑ دیتے ہیں، حالاں کہ میٹھا کڑوے کے بغیر مزہ ہی نہیں دیتا۔ حضرت حذیفہ نے نبی صلی اللہ علیہ وسلم کے بے شمار فرامین امت تک منتقل کیے۔ انھوں نے حضرت عمر سے بھی حدیث روایت کی۔ حضرت حذیفہ بن یمان کی بخاری میں آٹھ اور مسلم میں سترہ احادیث ہیں۔ ان سے روایت کرنے والے صحابہ میں شامل ہیں: حضرت عمر، حضرت علی، حضرت جابر بن عبد اللہ، حضرت عمار بن یاسر، حضرت طارق بن شہاب، حضرت عبد اللہ بن یزید، حضرت ابوالطفیل، حضرت جندب بن عبد اللہ۔ رواۃ تابعین کی فہرست اس طرح ہے: ان کے بیٹے ابو عبیدہ اور بلال، ربیع بن حراش، زید بن وہب، زر بن حبیش، قیس بن ابوحازم، ابو وائل، محمد بن سیرین، صلہ بن زفر، ابو العالیہ، عبد الرحمن بن ابولیلی، ابو ادریس خولانی، قیس بن عباد، ابو البختری، نعیم بن ابوجند، ہام بن حارث،

سیر و سوانح

اسود بن یزید، بلال بن یحییٰ، سمیع بن خالد، طلحہ بن یزید، عبد اللہ بن صامت، عبد اللہ بن فیروز، عبد اللہ بن یسار، عبد الرحمن بن یزید، قبیسہ بن ذؤیب، ابو بردہ بن ابو موسیٰ اشعری، ابو عثمان نہدی۔
مطالعہ مزید: السیرۃ النبویہ (ابن ہشام)، فتوح البلدان (بلاذری)، تاریخ الامم والملوک (طبری)، دلائل النبوة (بیہقی)، الاستیعاب فی معرفۃ الاصحاب (ابن عبد البر)، المنتظم فی تاریخ الملوک والامم (ابن جوزی)، الکامل فی التاریخ (ابن اثیر)، اسد الغابۃ فی معرفۃ الصحابۃ (ابن اثیر)، البدایہ والنہایہ (ابن کثیر)، تہذیب الکمال فی اسماء الرجال (مزنی)، سیر اعلام النبلا (ذہبی)، الاصابۃ فی تمییز الصحابۃ (ابن حجر)، صور من حیاۃ الصحابۃ (رافت پاشا)۔

www.al-mawrid.org
www.javedahmadghamidi.com

